

ALLAHIN UCALTDIĞI BAŞ



Rafael HÜSEYNOV
Akademik

(Əvvəli ötən sayımızda)

Eyni düşüncəni Hacı Zeynalabdin Tağıyev vaxtilə Məhəmməd ağa Şahtaxinskiyə göndərdiyi bir məktubunda da açıqca ifadə edirdi: "Müsəlman ailə həyatını və onun bütün çatışmazlıqlarını mən çox yaxşı bilirəm. Müsəlman qadınını indi düşdü-yü qapalı, fanatik həyatdan təcridən çıxarmaqdan ötrü yeganə yol var ki, məktəb, yenə məktəb! Ancaq həmin məktəbi elə bacarıqla yaratmaq və qurmaq lazımdır ki, müsəlmanlar heç bir kənar fikir olmadan ona rəğbətlə yanaşsınlar və öz qızlarını etibar edib ora göndərsinlər".

Tağıyev bu düşüncələri və hərəkətləriylə sadəcə bir mesenat, xeyirxah milyonçu olmaq hüdudlarından çıxaraq, sözün peşəkar mənasında maarifçi mərtəbəsinə, yeni dövrdə xalqın saf ziyalı qanını qarışmalardan qorumaq kimi ciddi millət məsələsinin həllinə töhfələrini verən ictimai xadim yüksəkliyinə qalxır.

Tağıyev belə yazanda, belə düşünəndə, bu istiqamətdə fədakarlıqla işlər görəndə şura hökumətinin "Rədd olsun çadra!", "Qadınlara azadlıq!" şüarlarıyla başlayacağı hərəkəta hələ onillər qalır.

Savadı yetərinə dərin olmayanların "bisavad" dediyi böyük Hacı Zeynalabdin Tağıyev belə "basavad", belə xalqçı, belə gələcəkçi düşündü.

Tağıyevin dövründə Bakının başqa neftxudaları da olub ki, pula pul deməyiblər. Hacınin etdiklərini etməyiblər axı! Füsunkar imarətlər tikdirməyi, adda-budda himayədarlıqları demirəm (hərçənd bunlar da sayğıya layıqdır), ardıcıl, düşünülmüş, bir sabit xətt olaraq aparılan belə fəaliyyət onların heç birində olmayıb. Həm də qız məktəbi açmaq niyyəti hamıya belli olandan və bu yöndə işlər sürətlənməyə üz qoyandan sonra Hacınin ən dürlü rəsmi razılıqları almaq yolunda çəkdiyi əziyyətlərdən savayı, qarşılaşdığı az qala düşmən mövqeli əleyhdarları da vardı axı! Özü də bir yox, beş yox, onlarla - qaragüruh, qatı mövhumatçılar, mürəccə ruhanilər və onların feline uyan sayı bilinməyən cahillər, korazehinlər.

Hansı mühitdə yaşadığını, kimlərlə əhatələndiyini gözləncə anlayan Hacı bütün bunlardan işini başlamamışdan əgahdı və həmin səbəbdən də ruhanilərin arasından da mütərəqqi düşüncələr, alim siqlətililər, həyata ayıq nəzərlərlə baxmağa qadir olanlarla yaxınlıq edirdi, cəhəlat odrusunun həmlələrini bu nurlu insanların köməyi ilə səngitməyə cəhd edirdi.

Bu da Hacınin daha bir incə siyasəti idi. Belə tədbirli hərəkət etməsəydi, lap yüz rəsmi razılıq

olsa belə, çətin ki, onun müsəlman, türk qızlar üçün ayrıca məktəb açmaq istəyi gerçəkləşəydi.

Hökumət razılığını verəcəkdə, Hacı bütün xərclərini çəkərək binanı da tikdirəcəkdə, qaragüruhun qorxusu və qınağından çəkinərək o məktəbə uşağını göndərən olmayacaqdı və nəticədə Rusiyadakı ilk türk-müsəlman qız məktəbinin əvəzinə ən yaxşı halda Bakıdakı daha bir rusdilli qız gimnaziyası artacaqdı.

Hacınin bir müdrikliyi də bu idi ki, Axund Əbu Turab, Şeyxülislam Əbdüssalam Axundzadə (1843-1907), Bakı qazisi Hacı Molla Cavad (1871-1954) onunla çiyn-çiynə idi, görkəmli ədib müfti Mirzə Hüseyn Əfəndi Qayıbov (1830-1917) onun ən etibarlı müdafiəçisi və həmfikri idi.

Sözü cəmiyyətə eşidilən aydınlar da Hacıya dayaq idilər. Onların qələmi və sözü Hacınin dedikləri və etdikləriylə həmahəng idi. Nəriman Nərimanov 1900-cü ildə Bakıda nəşr olunmuş "Hacı Zeynalabdin Tağıyevin 50 illik məişəti və cəmətə xidmətləri" adlı kitabçasında həmin məsələnin üstündə məxsusi dayanırdı: "Axır zamanda oğlanlarımız mədəniyyət dalınca gedib mərifətdə tərəqqi edirlər. Pəs bu mədəniyyətli, mərifətli cavanlarımıza mədəniyyətli, mərifətli övrətlər lazım gəlməyirmi? Günbəgün təhsilli cavanların hesabı artır, amma çifayda, həmin cavanlar evlənməkdən əsla fikir etmirlər, çünki təhsilli qızlarımız yoxdur və təhsilsiz qızları özlərinə ömürlük yoldaş etmək məzkurur üçün böyük məsələdir. Hörmətli Hacınin bu məsələlərdə bizimlə həmfikir olmağına şübhəimiz yoxdur. Hərçənd bir neçə nadan, dünyadan xəbərdar olmayan şəxslər həmin məktəbin düşməni hesab olunurlarsa da, ancaq onları biz millətə quyu qazanlardan hesab edirik".

Hacı həm də el adamı idi, mütəmadi xalq arasında idi və o qədər təmənnaşız yaxşılıqlar etmişdi ki, camaat arasına çıxanda hər kəsle ərklə, mü sahibinin başına ağıl qoya-qoya danışa bilirdi. Olmuş əhvalatdır - yenə növbəti dəfə nadanlardan birisi Hacıya irad tutur ki, o nədir məktəb açıb qızlarımızı üzüaçıq gəzdirmək, arımızı-mamusumuz ayaq altına atmaq istəyirsən. Adını da soyadını da xatirələrin tarix üçün töhmət hədəfi kimi qoruyub saxladığı o adamı Hacı məntiqli cavabı ilə bu cür susdurur: "Ay Molla Əli Hacı Xəlil oğlu! Qulaq as! Mən qızları ismətsiz etmək istəmirəm, naməhrəmlə üzüaçıq olmağa çağırıram. Sırağa gün gecə iyirmi yaşlı ortancıl qızın sancılanmışdı, az qalmışdı ölsün. Lopabığ Ambarsum həkimi gətizdirdin, qızı yoxladı, dava-dərman elədi, qızı ölümdən qurtardı. İndi de görüm, lopabığ Ambarsumun əvəzinə müsəlman arvad həkimi olsaydı, şəriətə hansı daha düzgün gələrdi? Ay qardaş, qadın həkimlərə, müəllimələrə millətimizin ehtiyacı çoxdur. Bunun üçünsə gerek məktəb olsun, oxusunlar. Savad alsınlar. Namus-qeyrət deyirsiniz. Əksinə, mənim gördüyüm iş elə ləyaqətimizi daha uca saxlamaq üçündür".

Bakı, Azərbaycan bayram astanasında idi. Bu bayram bütün sevinci ilə həftələr, günlər sonra yaşanacaq. Ancaq Bakının və Qafqazın qəzetlərindən artıq həmin möhtəşəm bayramın sədələri ucalırdı. Ziyalı qələmlər insanları bu millət bayramına hazırlayırdı. Hazırlamaq da lazım idi. İndiyədək belə misilsiz bayramı yaşamamış kütlələrin intəhasız sevinci bütünüyü və bütövlüyü ilə duyulmasından ötrü ən əvvəl yurda ərmoğan edilən bu xoşbəxtliyin nədən ibarət olduğunu başa düşəcəyi qədər anlatmaq ehtiyacı vardı.

Fransa Maarif Nazirliyinin Rusiyaya ezamiyyə gələn və 1901-ci ildə Bakıya da yolu düşən təmsilçisi, Avropada tanınmış arxeoloq və xalqsünas alim Baron de Bay Parisə qayıdınca orada fransız dilində nəşr edilən "Rusiya icmal" dərgisində heyranlıqla belə yazırdı: "Bakıda Nikolaevski küçəsində Şərq üslubunda inşa edilmiş modern bir bina ucalır. Səxavətli xeyriyyəçini ilhamlandırmış ideya və onun apardığı mübarizə əbədi

yad edilməyə layıqdır. Bu müsəlman zəngini digər diqqətəşayan əməlləri ilə yanaşı, Bakıda gənc müsəlman qızları üçün məktəb açdırmaq istəyir. Bu fikir çox müasir, cəlbədicə vüsətlidir".

Qafqaz Cənubunun mərkəzində - Tiflisdə nəşr olunan "Qafqaz" qəzeti 1901-ci ilin yayında, yeni dərs ili ərəfəsində belə yazırdı: "Bakıda açılacaq qız məktəbi indiyədək müsəlman qadınını zəmanəmizin bütün nailiyyətlərindən aralı salan Çin səddini yox etmək məqsədi daşıyan ilk təhsil müəssisəsidir. Məktəbin məramı olduqca yüksəkdir və təsisçi Hacı Zeynalabdin Tağıyevin maarifpərvər addımı böyük şərəf gətirən təşəbbüsdür. Məktəbin yaraşıqlı binası, daxili tərtibatı, mebeli tam hazırdır. Xidməti personal, eləcə də şagird kontingenti tam yığılıb".

Bakıda "Kaspi" qəzeti isə məktəbin açılışı ərəfəsində camaatın gözüünü bu savab və nəcib işə daha artıq açmaq niyyəti ilə Zaqafqaziya şeyxülislamı Əbdüssəlam Axundzadənin məqaləsini dərc etmişdi. Axund belə yazırdı: "Tibbin atası sayılan Əbu Əli İbn Sinaanın anası Sitarə xanım öz zəmanəsinin təhsilli qadını idi. Onun oğlu məhz anasının təsiri və qayğısı sayəsində 18 yaşında elmlərə yiyələnə və sonradan bu qədər şöhrət qazana bildi. Əgər bu vaxta qədər Qafqaz müsəlmanları öz qızlarına təhsil verməyiblərsə, bunun səbəbi təkcə məktəbin olmaması deyil, daha artıq onların qız məktəblərinə yad baxmasıdır. Açılacaq bu gözəl müəssisəyə ürəkdən xeyir-dua veririk. Biz tam əminik ki, bu məktəbdə oxuyan qızlar davranışları, xoş xasiyyətləri, ağıllarıyla bütün digər bacıları üçün nümunə olacaqlar".

...Sara xanım Tağıyeva (1899-1991) ilə mən ilk tələbəlik illərimdə tanış oldum. Sara xanım Tağıyeva Azərbaycan qadınının dəyanəti və şərəfi haqqında düşünürkən həmişə gözümlün qabağına gələn ilk insanlardandır. İndi Mərdəkanda, Hacıhəsən qəbiristanlığında Hacı Mirzə Əbu Turab Axundzadənin məzarının aşağı tərəfində Hacı Zeynalabdin Tağıyevin qəbridir. Onun yanında isə qızı Sara Tağıyevanın məzarı. Sara Tağıyevanın məzarının yanında da bir daş var. Üstünə Zeynal bəy Səlimxanov (1886-1942) yazılıb. Əslində bu, bir rəmzdır. O qəbirdə heç kəs yatmır. Zətin o daşın üstünə adı yazılanın heç yerli-dibli qəbri də yoxdur, olmayıb da!

Zeynal bəy Səlimxanov sovet repressiyalarının qurbanlarından. Onun həlak edilmiş cəsədini hara atıblar - Xəzərin sularınamı, hansısa köhnə neft quyularınamı? Kimsəyə bəlli deyil. Onu məhv etmişdilər, ancaq Sara xanım yaşayırdı və bütün ömrü boyu da usanmadan, ruhdan düşmədən, sınımadan mübarizələrini davam etdirirdi.

Bakıda Elmlər Akademiyasının 1960-cı illərdə tarixçi alimlərin iri dəstəsinin müəllifliyi ilə ilk dəfə buraxdığı üçcildlik və hər fəslində sovetin ağa qara, qaraya ağ deməkdə pərgar olan, riyakar xisləti duyulan və görünən "Azərbaycan tarixi" kitabı ali məktəblərdə dərslik kimi istifadə olunurdu, yeni nəsillər bu saxtakar kitablarla böyüdüldü. Həmin kitablar qalmaqdadır, amma orada yazılanların bir çoxunu indi adam içərisinə çıxarmaq ayıbdır. Çünki bu üzəçixarılmaz səhifələrdə tariximiz və həqiqətlər ideoloji maşının diktəsi ilə ən kobud və idbar şəkildə təhrif edilib. Hacı Zeynalabdin Tağıyevin haqları da o kitabın içərisində döndə-döndə tapdalanıb.

Və o surət, o şəkil köhnə bakılıların yaxşı yadındadır - hər əlində və çiynində içərisinə atası haqqında müxtəlif sənədlərin, yazıların, xatirələrin, köhnə qəzetlərdən kəsiklərin toplandığı ağır çantalar olan belə bükülmüş qadın ünvan-ünvan gəzərək atası uğrunda, böyük Hacı Zeynalabdin Tağıyevin layiq olduğu haqlarının qaytarılması yolunda heç bir müsbət nəticə vəd etməyən mübarizəsini aparırdı. "Cənnət" dedikləri gerçəksə, əlbəttə, bu qadının yeri behiştin ən gözəl guşəsidir.

(Davamı 5-ci səhifədə)

Haçansa hansısa heykəltəraş bir övladın ataya sonsuz məhəbbət və sədaqətinin heykəlini düzəltmək istəsə, elə Sara xanımın surətini yaratsa, yetər.

Heç vaxt lentə alınmamış, amma Bakının köhnə sakinlərinin yaddaşında daim dolanmaqda davam edən, bu şəhərin tale filminin kadrlarının ən gözəli və ən kədərli o kübarlar kübarı xanımın cəfakeş görüntüləridir - Kommunist, daha əvvəlki və daha sonrakı İstiqlaliyyət küçəsi ilə ağır-ağır yoxuş qalxır.

Hər gün eyni ünvanlara üz tutur, hər gün eyni sözləri deyir, eyni sənədləri göstərir, hər gün də sözləri elə düşünənki, srağagünkü, daha neçə gün əvvəlki kimi sanki di-vara dəyərək yerə düşür.

Bu qadının, sadəcə bu qadın yox, bu müqəddəs varlığın hər gün gördüyü o nəticəsi olmayan iş Allah yanında ən ali ibadət, İlahinin nəzərində savabların savabı idi.

Hacı Zeynalabdin Tağıyevin qurub-yaratdığı imarətlərdə əyləşən, Hacı'nın hüsnünə gözəlliklər qatdığı bu şəhərdə yaşayıb-ışləyən və zamanın hökmü ilə nankor quruluşu, haqbilməz qəddar hakimiyyətə xidmətdə olanlar həqiqətləri yaxşı bilsələr də, xəbərdar olmadıqlarını da bu əzabkeş qadının onların qarşısına düzdüyü sənədlər, sü-



ALLAHIN UCALTDIĞI BAŞ

butlardan yaxşıca anlasalar belə, nə bu qadının özünü, nə də həqiqətini yaxına buraxırdılar. Onu qovurdular, qapıları üzünə qapayırdılar, guya ən insaflılar, ən hörmət göstərənlərsə uzaqbaşı səbirlə dinləyib süni nəzakətlə yola salırdılar.

Sara xanımsa bezmirdi, ümidini itirmirdi, ildən-ilə, aydan-aya taqəti azalsa da, atasının bu millətə misilsiz və təmənnasız yaxşılıqlarının təsdiqi olan qalaq-qalaq sənədlərin toplandığı ağır çantalarla hər növbəti səhərdə işə gətirmiş kimi evdən çıxırdı.

Hamı görürdü, dövrən elə idi, siyasət elə idi ki, görən, qəlbi yanan kömək edə bilmirdi. Amma bütün bunları Allah da görürdü. Allah gözəl Allahdır, olardımı bunca sədaqəti, bunca vəfanı, bunca etinasızlıqla yanaşılan, küncə sıxışdırılan ədaləti görsün və nəsə etməsin?

Hacı Zeynalabdin Tağıyev yaratdığı Qız məktəbinə bütün həyatının şah əsəri kimi baxırdı. Həmin kitabda əleyhinə yazılan onlarca başqa iftira ilə yanaşı, bu məktəbi yaratmaq haqqını da ondan qoparırdılar. Kitab iddia edirdi ki, sən demə, "Həsən bəy Zərdabının təşəbbüsü, onun arvadı Hənifə xanımın iştirakı ilə açılan və əvvəllər əsas etibarilə kapitalist Tağıyevin ianə faizləri hesabına fəaliyyət göstərən müsəlman qadın məktəbi qadın təhsilinin inkişafında müəyyən rol oynadı".

Özü millətəxeyir əməllərini gerçəkləşdirməkdə qaragüruhun saysız hücumlarına məruz qalmış Hacı Zeynalabdin Tağıyev haqqında o üzüqara kitab yazırdı ki, guya Tağıyev xalqa zülm etməkçün qaragüruhçu dəstələr saxlayırmış.

Adil Pərvərdigar nə bu təhər abırsız-həyasız yalanları götürərdi, nə də atasını bu çirkablardan qorumağa çalışan Sara xanımın zəhmətlərinə biganə qala bilərdi. Qalmadı və Hacı'nın da, onun fədakar balasının da başını millət və tarix gözündə yenidən ucaldı, şəri, böhtanı, nahaqı özünə şüar etmiş quruluşu da, dövləti də külli-küf edərək biryol-luq axırına çıxdı.